

IS-SALES

Joyce Borg

“L-affarijiet li jkunu għall-bejgh waqt is-Sale ikunu godda u minghajr difett daqs li kieku qed jinbieghu minghajr sale”

Matul is-sena hafna hwienet jagħmlu diversi *sales* speċjalment wara l-festi jew meta jkun ser jaqleb l-istaġun. Ikollna bosta telefonati mill-pubbliku in ġenerali fejn jistaqsu x'inhuma d-drittijiet tagħhom waqt dawn is-Sales. Ma rridux ninsew li kulhadd għandu drittijiet u dmirijiet, kemm il-konsumatur kif ukoll il-bejjiegh. Għalhekk tajjeb li nitkellmu dwarhom.

Għaliex isir is-Sale? Dan normalment isir fl-ahħar ta' kull staġun fejn il-prezzijiet jiġu mraħhsa biex iħajru lill-konsumatur jixtri prodotti bi prezzijiet inqas milli kienu qabel. B'hekk jinbiegh l-*istock* eżistenti u n-negozjant jagħmel għall-bejgh l-*istock* il-ġdid ta' l-istaġun li jkun diehel. Jiġifieri l-affarijiet li jkunu għall-bejgh waqt is-Sale ikunu godda u minghajr difett daqs li kieku qed jinbieghu minghajr sale. Hija impressjoni falza li waqt is-sale jistgħu jinbieghu oġġetti mhux ta' kwalità jew b'difett. Ma tkunx l-ewwel darba li meta nkellmu negozjant dwar oġġetti li nxtara waqt Sale ikollna risposta bħal: *X'tippretendu, dak inxtara waqt is-sale!*

Mela, meta negozjant ikollu xi affarijiet li jkun jaf li huma *seconds*, *damaged* jew diffettużi jrid jimmarkahom li huma hekk biex il-konsumatur ikun jaf. Imbagħad għadarba l-konsumatur ikun jaf, jiddependi minnu jekk jażgħilx li jixtri minnhom jew le. Għalhekk il-bejjiegh għandu jagħmel rokna apposta għal dawn l-oġġetti fejn ikun hemm avviż dwar l-istat tagħhom jew b'xi mod jinforma lill-konsumatur dwar il-kundizzjoni tagħhom.

Oġġetti li jkunu mmarkati *seconds* għandhom ikunu tajbin wkoll għall-użu li jinxtraw għalih, kif ukoll għandhom iservu skond il-prezz li thallas għalihom. Tabilhaqq, wiehed jistenna li jonqsu l-aspettattivi jekk jixtri affarijiet *seconds*, imma xorta wahda tistenna li tilbushom u tużahom. L-aspettattivi jonqsu u jiġu riflessi fil-prezz imraħhas. Id-dritt tiegħek għall-kumpens jiddependi skond iċ-ċirkostanzi tal-każ u wiehed għandu jaġixxi b'mod raġonevoli. Għandek dritt tkun taf x'qed tixtri, u għandu jkollok aspettattivi raġonevoli ta' l-affarijiet.

Il-konsumatur huwa fid-dmir li qabel jixtri jżur diversi hwienet sabiex iqabbel il-prezzijiet u l-kwalità. Minbarra l-prezzijiet iqabbel ukoll il-garanzija kummerċjali, għaliex din tista' tvarja għall-istess oġġetti. Inti wkoll tista' tbiddel xi kundizzjoni tal-garanzija bi qbil mal-bejjiegh. Kull tibdil irid isir bil-miktub u ffirmat min-negozjant. Jekk l-oġġett ikun apparat elettriku tagħmel tajjeb li tippruvah fil-hanut fejn hu possibbli. Kun żgur li l-oġġett ma jkunx fih xi difett. Jekk ikun fih difett li tista' tarah waqt li qed tixtri u bl-għaġġla jew



photo: Georg Mallia

bi traskuraġni ma tatgħix każ, ma jkollokx dritt li tibdel jew li tiehu l-flus lura.

Għalhekk, waqt sale id-drittijiet u d-dmirijiet tal-konsumatur jibqgħu l-istess bħal dawk tax-xiri li jsir matul s-sena kollha. Avviżi fi hwienet bħal: “No money refunded”, “Sale goods will not be exchanged” huma hżiena u qarrieqa għaliex jagħtu l-impressjoni lill-konsumaturi li m'għandhomx id-drittijiet li fil-fatt għandhom.

B'mod ġenerali, id-drittijiet tiegħek għall-kumpens jonqsu jekk:

- Il-bejjiegh jindikalek biċ-ċar li l-affarijiet b'xi mod huma difettużi
- Kellek iċ-ċans kollu li teżamina l-oġġetti u sibt id-difetti li setgħu jidhru
- Jekk sempliċement jerga' jibdielek dwar l-oġġett li ma jkunx difettuż, u trid flusek lura m'għandek l-ebda bażi għal dan skond il-liġi
- Qabel tohroġ flusek
- Ifli sewwa l-oġġetti li se tixtri
- Kun żgur li fhimt tajjeb il-garanzija kummerċjali li jagħtik il-bejjiegh
- Itlob ir-riċevuta fiskali
- Jekk m'intix żgur minn dak li se tixtri, l-ahjar li ma tixtri xejn jew staqsi lill-bejjiegh jekk tistax tibdel.
- Tinsieix
- Jekk għandek dritt għal flusek lura, taċċettax il-*credit note*
- *Credit notes* mogħtija qabel is-sale ma jistgħux jissarf u waqt sale
- Ftakar li hemm garanzija oħra, dik li jagħtik il-liġi dwar id-difett mohbi



JOYCE BORG DPA, MICA, Uffiċjal Prinċipali, Taqsima tal-Konsumatur u tal-Kompetizzjoni